



Esklussiva

L-abbozz tal-Kunċizzjoni Tarxiniza

Cleavon Vella

Fost l-opri statwarji meqjuma b'ghozza fil-Knisja Arċipretali ta' Marija Annunzjata f'Hal Tarxien, appart i-istatwa titolari tal-Annunzjata, tinstab statwa ohra Marjana li tirrapprezenta lill-Immakulata Kunċizzjoni. Din saret fil-kartapesta fl-1870 għall-Fratellanza tal-Kunċizzjoni mill-istatwarju ċelebri Carlo Darmanin (1825-1909). Saret fi żmien il-Kappillan Dun Paolo Lauron. Matul il-parrokat ta' Lauron (1864-1875) il-Parroċċa stagħniet bil-bosta hekk kif appart i-istatwa tal-Kunċizzjoni, ingiebu wkoll il-kwadru titolari tal-Lunzjata kif ukoll is-sotto-kwadru tal-Madonna tad-Duttrina fl-1874, xogħol Pietro Gagliardi.

Bosta kienu l-hsibijiet dwar l-istatwa tal-Kunċizzjoni. Kien hawn għidut li Darmanin kien hejja abbozz għaliha, waqt li uhud kienu tal-fehma li l-istatwa saret mingħajr abbozz. Ohrajn kienu jahsbu li Darmanin kien hejja abbozz li, iżda, spiċċa ntilef jew inqered maż-żmien. Sal-lum dawn kienu kollha suppożizzjonijiet bla ebda bażi u jiġu fi tmiemhom hekk kif qed nippublikaw b'mod esklussiv l-abbozz tal-istatwa tal-Kunċizzjoni meqjuma f'Hal Tarxien.

L-abbozz fin, pjuttost imdaqqas u dettaljat tal-istatwa jinsab għand familjari tal-istatwarju Darmanin u qatt ma deher fil-pubbliku. Grazzi għalhekk lil Vivienne Vella, li tagħha Carlo Darmanin huwa l-buż-buż-buż-nannu, tad-disponibbiltà u l-permess ġentili sabiex nippublikawh.

L-abbozz tal-Kunċizzjoni jidher li hu spirat mill-istatwa tal-Kunċizzjoni li Mariano Girada (1771-1823) skolpikka għall-Kollegjata Bażilika ta' Marija Bambina fl-Isla (1796-1812). Il-qagħda tal-abbozz hi msejsa fuq l-istess pożizzjoni tal-istatwa Sengleana. Dan jista' jkun għal żewġ raġunijiet. L-ewwel raġuni hi li Darmanin tweled, trabba u għex fl-Isla, u allura żgur li kien familjari sew max-xbiha imponenti mill-isbah ta' Girada. It-tieni raġuni tista' tkun l-affinità li kien hemm bejn Hal Tarxien u l-Isla, speċjalment meta tqis li bosta Tarxinizi kienu jmorru l-Isla minhabba n-natura tax-xogħol tagħhom fosthom dawk li kienu jbieghu l-halib fil-Kottonera. Jista' allura jagħti l-każ li xi talin minn dawn forsi kienu raw l-istatwa tal-Isla u tant għoġbithom li riduha t-tip tagħha.

Li hu żgur hu li Carlo Darmanin hadem żewġ statwi ohra tal-Kunċizzjoni, wahda għall-Knisja Arċipretali ta' San Ġorġ f'Hal Qormi (c. 1890), u ohra għall-Kollegjata ta' San Pawl tar-Rabat (qabel l-1875). Jagħtu lemha lil xulxin, iżda huma differenti mill-Kunċizzjoni ta' Hal Tarxien u lanqas m'huma msejsa fuq il-Kunċizzjoni tal-Isla.

Analizi hafifa bejn l-abbozz u l-istatwa tirriżulta li l-Kunċizzjoni ta' Hal Tarxien saret fuq rifless tal-abbozz tagħha. Hija fil-fatt *mirror image* tal-abbozz. Meta wiehed iqis dan kollu, jista' jagħti l-każ li dan mhux l-uniku abbozz li sar għall-Kunċizzjoni.

Hemm minn tal-anqas żewġ xoghlijiet li Darmanin hadem żewġ abbozzi għalihom. Ewlieni fost dawn hu l-grupp statwarju ta' Kristu Salvatur f'Hal Lija (1864). L-ewwel abbozz tas-Salvatur tqies li kien ser ikun kbir hafna kieku kellu jsir statwa proċessjonali. Għalhekk Darmanin intalab jirrevedih u jagħmel abbozz iehor. Simili sehħ fil-grupp statwarju ta' Kristu u s-Sammaritana li jintrama fil-festa ta' Hal Lija, fejn Darmanin hejja żewġ abbozzi, bil-figura tal-mara Sammaritana aktar mikxufa mill-ohra.

Referenzi

Battistino, V. (1993) *Hal Tarxien*. Malta: Printwell.

Imperatriċi Awgusta - Programm Festa 2009, pp. 66-70.

Debono, S. (2013) 'Mariano Girada: A Maltese Sculptor from Valencia' in Abela, J., Buttigieg, E. and Vassallo, C. (eds.) *Proceedings of History Week 2013*. Malta: The Malta Historical Society, pp. 119-132.

Zammit, W.L. (2006) 'Id-devozzjoni lejn il-Kunċizzjoni fil-Knisja Kollegjata ta' San Pawl fir-Rabat' in *Il-Festi Tagħna* (30) 2006, pp. 53-67.